

**2701.**

Врз основа на член 52 ставови (2) и (9) од Законот за управување со батерии и акумулатори и отпадни батерии и акумулатори („Службен весник на Република Македонија“ бр. 140/10 и 47/11), министерот за животна средина и просторно планирање, донесе

**П РА В И Л Н И К  
ЗА ФОРМАТА И СОДРЖИНАТА НА ПОКАНАТА  
ЗА ЕДУКАЦИЈА, НАЧИНОТ НА СПРОВЕДУВАЊЕ  
НА ЕДУКАЦИЈАТА, КАКО И НАЧИНОТ НА  
ВОДЕЊЕ НА ЕДИНСТВЕНА ЕВИДЕНЦИЈА ЗА  
СПРОВЕДЕНАТА ЕДУКАЦИЈА**

**Член 1**

Со овој правилник се пропишува формата и содржината на поканата за едукација, начинот на спроведување на едукацијата како и начинот на водење на единствена евиденција за спроведената едукација.

**Член 2**

Кога при вршењето на инспекцискиот надзор, државниот инспектор за животна средина односно друг орган кој го извршил инспекцискиот надзор, со записник ќе утврди дека е сторена неправилност, на лицето или на субјектот каде што е утврдена неправилноста при вршење на инспекцискиот надзор (во натамошниот текст: субјектот на надзорот) му врачува покана за едукација.

Поканата од став 1 на овој член се печати на хартија во бела боја на А4 формат и ги содржи следните елементи:

1. грб на Република Македонија и називот на органот кој ја спроведува едукацијата;
2. назив на поканата, број и дата;
3. податоци за субјектот на надзорот (име и презиме, ЕМБГ, адреса на живеење) за физичкото лице или (назив и седиште, единствен даночен број, одговорно лице во субјектот на надзорот правно лице) и податоци за лицето претставник на субјектот на надзорот правно лице (име и презиме, ЕМБГ, адреса на живеење, функцијата која ја врши во субјектот на надзорот);
4. време, датум и место каде ќе се спроведе едукацијата;
5. кратко означување на предметот на поканата односно утврдената неправилност во примената на одредбата од прописот;
6. напомена дека доколку лицето или субјектот на надзорот не се јави на закажаната едукација ќе се смета дека истата е спроведена;
7. име и презиме и потпис на државниот инспектор за животна средина, односно инспекторот од друг орган кој го извршил инспекцискиот надзор;
8. место и датум на издавање на поканата и
9. место за потпис и печат.

Поканата од став 1 на овој член за која едукација врши државниот инспектор за животна средина односно другиот орган кој го извршил инспекцискиот надзор е дадена во Прилог кој е составен дел на овој правилник.

**Член 3**

Едукацијата ја организира и спроведува државниот инспектор за животна средина или другиот орган кој го извршил инспекцискиот надзор.

Едукацијата се спроведува во просториите на Државниот инспекторат за животна средина или во просториите на другиот орган кој го извршил инспекцискиот надзор, што се најблиску до седиштето на правното лице или до објектот во кој е утврдена неправилноста.

По исклучок од став 2 на овој член, едукацијата може да се врши и во деловните простории на правните лица во кои при вршење на инспекцискиот надзор е утврдена неправилност.

Едукацијата се врши по потреба, а најмалку два пати во месецот.

**Член 4**

За спроведената едукација се составува записник кој содржи:

- назив на органот кој ја спроведува едукацијата;
- податоци за физичкото лице (име и презиме, ЕМБГ, адреса на живеење) односно за правното лице кое се повикува на едукација (назив и седиште, ЕДБ, одговорно лице во субјектот на надзорот) и/или податоци за лицето претставник на субјектот на надзорот (име и презиме, ЕМБГ, адреса на живеење и функцијата која ја врши во субјектот на надзорот);
- време, дата и место каде се спроведува едукацијата;
- име и презиме на државниот инспектор за животна средина или пак инспекторот од друг орган кој ја спроведува едукацијата;
- укажување на одредбата на чија примена е утврдена неправилност за која се спроведува едукацијата и на мерките кои следат доколку не се отстрани неправилноста во определениот рок.

Записникот од став 1 на овој член го потпишува Државниот инспектор за животна средина односно инспекторот од друг орган што ја врши едукацијата и лицето кое се едуцира.

Примерок од записникот од став 1 на овој член се врачува на лицето односно претставник на субјектот на надзорот кое се едуцира.

**Член 5**

Државниот инспектор за животна средина односно органот кој го извршил инспекцискиот надзор води единствена евиденција за спроведената едукација.

Евиденцијата за спроведената едукација за лицата кои се едуцирани се води во пишана и електронска форма во која се запишуваат следните податоци:

- реден број;
- број и дата на поканата за едукација;
- дата и место на едукацијата;
- предмет на едукацијата;
- податоци за лицето односно субјектот на надзорот кое се едуцирало;
- име и презиме на државниот инспектор за животна средина односно инспекторот од другиот орган кој ја извршил едукацијата и
- забелешка.

**Член 6**

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 07-6258/6  
16 август 2011 година  
Скопје

Министер,  
**Абдилаќим Адеми, с.р.**



Прилог

## Република Македонија

(назив на органот кој ја спроведува едукацијата)

Бр. \_\_\_\_\_ од \_\_\_\_\_ 20 \_\_\_\_ год.

ПОКАНА  
за едукација

Се повикува на едукација:

1. Податоци за лицето кое се повикува на едукација

Име и презиме \_\_\_\_\_

ЕМБГ \_\_\_\_\_

Адреса на живеење \_\_\_\_\_

2. Податоци за субјектот на надзорот кое се повикува на едукација

Назив и седиште \_\_\_\_\_

ЕДБ \_\_\_\_\_

Одговорно лице во субјектот на надзорот \_\_\_\_\_

2.1. Податоци за лицето претставник на субјектот на надзорот

Име и презиме \_\_\_\_\_

ЕМБГ \_\_\_\_\_

Адреса на живеење \_\_\_\_\_

Функција што ја врши во субјектот на надзорот \_\_\_\_\_

(назив на органот кој ја спроведува едукацијата)

ќе спроведе едукација во \_\_\_\_\_ часот, на ден \_\_\_\_\_ година, во просториите \_\_\_\_\_ на

\_\_\_\_\_ лоцирани на ул. \_\_\_\_\_

\_\_\_\_\_ во \_\_\_\_\_

Предмет \_\_\_\_\_ на \_\_\_\_\_ едукацијата \_\_\_\_\_ е \_\_\_\_\_

Напомена: Согласно со член 52 став (5) од Законот за управување со батерии и акумулатори и отпадни батерии и акумулатори („Службен весник на Република Македонија“ број 140/10 и 47/11), доколку во закажаниот термин лицето или субјектот на надзорот над кој се спроведува едукацијата не се јави на едукацијата ќе се смета дека едукацијата е спроведена.

Име и презиме на \_\_\_\_\_

(име и презиме на инспекторот што го извршил инспекцискиот надзор)

М.П.

Место и датум на издавање \_\_\_\_\_